



Bishop George Rajendran SDB
Diocese of Thuckalay

Mobile: +919443281100
Email: bpgeorgerajendran@gmail.com

BISHOP'S HOUSE
P.B. No. 12, Thuckalay P.O.
Kanyakumari District
Tamilnadu – 629175, India
Phone: +91-4651-250633
Diocese Email: thuckalaydiocese@yahoo.com

Pastoral Letter No/GR/32/2017

13 September 2017

ஆயர் திருமுகம்

ஈசோ மெசியாவில் அன்பிற்குரிய அருட்தந்தையரே!

அருட்சகோதரிகளே! மற்றும் அன்பு இறைமக்களே!

நம் தந்தையாம் கடவுளிடமிருந்தும், ஆண்டவராம் ஈசோ மெசியாவிடமிருந்தும்
அமைதியும், அருளும் உரித்தாகுக!

நாம் ஆண்டுதோறும் அன்னை மரியாவின் விண்ணேற்பு விழாவையும், பிறந்த நாள் விழாவையும் முறையே ஆகஸ்ட் 15 மற்றும் செப்டம்பர் 8 ஆகிய நாட்களில் கொண்டாடி வருகிறோம். இந்நாட்களில் தூய கன்னி மரியா இறைவனை ஈன்றவர் எனும் முறையிலும் நமது மறைமாவட்ட விண்ணக பாதுகாவலி எனும் முறையிலும் சிறப்பாக இவ்விழாக்களை நாம் நமது பங்குகளில் இந்நாட்களில் கொண்டாடினோம். குறிப்பாக செப்டம்பர் 1 முதல் 8 நாட்கள் நோன்பு இருந்து மாதாவிடம் நமது பக்தியை வளர்க்க முயற்சித்தோம். அன்னையின் பரிந்துரையால் நன்மைகள் அதிகம் பெற்றும் வருகிறோம்.

அவ்வாறு புனித வின்சென்ட் தே பவுல் சபையின் நிறுவனரான அருளாளர் பிரடிக் ஓசானாம் அவர்களின் நினைவு நாளும செப்டம்பர் 8-ஆம் நாள் ஆகும். 1853-ஆம் ஆண்டு செப்டம்பர் திங்கள் 8-ஆம் நாள் அவர் விண்ணில் பிறந்தார். தூய மரியா மண்ணில் பிறந்த தினத்தை திருச்சபை செப்டம்பர் 8-இல் கொண்டாடுவதால் அருளாளர் பிரடிக் ஓசானாமின் நினைவு நாளாக செப்டம்பர் 9-ம் தேதியை, புனித வின்சென்ட் தே பவுல் சபையின் திருநாளாக கத்தோலிக்கத் திருச்சபை கொண்டாடுகிறது.

புனித வின்சென்ட் தே பவுல் பிரான்ஸ் நாட்டில் லூர்து நகரில் பூய் என்ற கிராமத்தில் 1581-ம் ஆண்டு ஏப்ரல் திங்கள் 24-ம் நாள் ஓர் ஏழை குடும்பத்தில் பிறந்தார். தமது மாமாவை போல தானும் குருவானவர் ஆக வேண்டும் என்று விரும்பி இறையியல் கற்று தன் 19-ம் வயதில் குருப்பட்டம் பெற்றார். “தூயருளும் ஏழைகளுக்கு உதவுவதே தனது குருத்து வாழ்வின் குறிக்கோள்” என உறுதி எடுத்து இளைஞர்களை ஒருங்கிணைத்து மறைபரப்பு பணிக்காக பல சபைகளை ஏற்படுத்தினார். அனாதைகளையும் ஆதரவு அற்றோரையும் பராமரிக்க எண்ணற்ற இலவச இல்லங்களை ஏற்படுத்தினார். ஏழைகளுக்காகவே வாழ்ந்த புனித வின்சென்ட் தே பவுல் தமது 80-வது வயதில் 1660-ம் ஆண்டு செப்டம்பர் 27-ம் நாள் விண்ணகம் புகுந்தார். அவரது பிறப்புபணிகளின் உள்ளூர்வகளை பின்பற்றி, குருக்கள், கன்னியர்கள் மற்றும் சகோதரர்கள் கொண்ட 150-கும் மேற்பட்ட துறவற

சபைகள் இன்றும் இறைப்பணி ஆற்றுகின்றன. அவற்றில் பொது நிலையினரை உறுப்பினர்களாக கொண்ட ஒரே ஒரு சபை புனித வின்சென்ட் தே பவுல் சபையே என்பது குறிப்பிடத்தக்கது.

பாரிஸ் பல்கலையில் சட்டக்கல்வி பயின்று வந்த இருபது வயதுடைய இளைஞரான பிரடரிக் ஓசானாம், தன்னோடு சக வயது இளையோரையும் இணைத்து பேராசிரியர் பெய்லியுடன் 'தருமசபை' என்னும் பெயரில் ஒரு சபையை நிறுவினார். பிறரன்புக் பணியின் பாதுகாவலர் புனித வின்சென்ட் தே பவுலின் வாழ்வு, அவரின் பணிகள், கோட்பாடுகள் ஆகியவற்றுடன் இத்தருமச்சபையின் செயல்பாடுகள் ஒத்துப்போனதால் தாங்கள் தொடங்கிய சபைக்கு 'புனித வின்சென்ட் தே பவுல் சபை' என பெயர் மாற்றம் செய்தனர். 1833-ஆம் ஆண்டு ஏப்ரல் திங்கள் 23-ஆம் நாள் தொடங்கப்பட்ட இச்சபை உலகம் முழுவதும் சிறப்புடன் செயல்பட்டு வருகிறது என்றால் அதன் நோக்கமும் செயல்பாடுகளுமே அதற்கு காரணம் எனலாம். நமது மறைமாவட்டத்திலும் இச்சபையானது முதன் முதலில் சூசைபுரம் பங்கில் 8-12-1963 - ல் அமரர் அருட்தந்தை தாமஸ் வீட்டுவேலிக்குன்னேல் அடிகளாரால் தொடங்கப்பட்டு இன்றளவும் சிறப்புடன் இறைப்பணியாற்றி வருகிறது.

கத்தோலிக்க திருச்சபை என்னும் மறையுடலின் உறுப்புக்களில் ஒன்றே புனித வின்சென்ட் தே பவுல் சபை, இச்சபையில் உறுப்பினராகி ஏழைகளுக்காக உழைப்பது என்பது உண்மையிலேயே ஓர் இறை அழைத்தலாகும். இவ்வழைப்பைப் பெற்று இன்று இறைப்பணியாற்றும் ஒவ்வொருவருக்கும் இத்தருணத்தில் வாழ்த்துக்களைத் தெரிவித்துக் கொள்கிறேன். அத்தோடு இவ்வழைப்பை இன்னும் ஏராளமானோர் ஏற்றுக் கொண்டு அதற்கேற்ப வாழ வேண்டும் என்று உங்களை அன்போடு அழைக்கிறேன்.

நமது மறைமாவட்டத்தில் உத்திரங்கோட்டில் ஓசானாம் உயர்கல்விமையத்தில் பல்வேறு பயிற்சிகள் நடைபெற்று வருகிறது. குறிப்பாக மனோன்மணியம் சுந்திரனார் பல்கலைக்கழக தெலைக்கல்வி திட்டம், கணினி, தட்டச்சு, தையல் போன்ற பயிற்சிகளும் TET போன்ற போட்டித் தேர்வுகளுக்கான பயிற்சிகளும் DB-Tech உதவியுடன் நடைபெறும் திறன்வளர் பயிற்சியும் நடைபெற்று வருகிறது. அத்தோடு ஆசாரிப்பள்ளத்தில் தொடங்க இருக்கும் நோயாளிகளுக்கான 'விடியல்' என்ற திட்டம், ஏழை நோயாளிகளுக்கு உதவிட 'காருண்யா நிதி உதவி திட்டம்' போன்றவற்றை தமது இயல்பான பணிகளுடன் வின்செந்தியர்கள் செயல்படுத்தி வருகின்றனர். இவற்றிற்கு பங்கு தந்தையர்களும் பங்குமக்களும் ஆதரவு அளித்து வருவதில் மகிழ்ச்சியடைகிறேன் அத்தோடு இந்நிறுவனங்கள் மென்மேலும் வளர்ந்து வர ஆதரவு அளிக்க வேண்டும் என்று கேட்டுக்கொள்கிறேன்.

2017 - பிப்ரவரி 5-ஆம் நாள் எனது அதிகார ஆய்வு (Pastoral Visit) உத்திரங்கோடு ஓசானாம் உயர்கல்வி நிலையத்தில் நடைபெற்றது என்பதை இத்தருணத்தில் நினைவுறுத்த விளைகிறேன். அங்குள்ள அனைத்து ஆவணங்கள் மற்றும் செயல்பாடுகளை ஆய்வு செய்த போது உண்மையில் மிக்க மகிழ்ச்சியடைந்தேன். அதன் மூலம் தக்கலை மத்தியப் பேரவையின் செயல்பாடுகளின் தரத்தை என்னால் தெரிந்து கொள்ள முடிந்தது. மத்திய சபை மறைமாவட்ட வளர்ச்சியில் எவ்வளவு கவனம் செலுத்துகிறதோ அந்த அளவுக்கு கிளைச்சபைகளின் செயல்பாடுகள் உங்கள் பங்கின் வளர்ச்சிக்கு இன்றியமையாத

ஒன்றாக இருக்கிறது என்பதில் எந்தவித சந்தேகமும் இல்லை. எனவே, தொடர்ந்து இதே ஒத்துழைப்பை இச்சபை செயல்பாடுகளுக்கு வழங்குமாறு கேட்டுக் கொள்கிறேன். இருப்பினும் ஒரு சில கிளைச்சபைகளின் செயல்பாடுகளில் தோய்வு இருப்பதை பங்கு ஆய்வின்போது என்னால் உணர முடிந்தது. இதனால் அக்கிளைச்சபைகள் செயல்படாமல் முடங்கி கிடப்பதையும் நான் அறிவேன். கடந்த ஆண்டுகளில் அத்தகு கிளைச்சபைகளை பங்குகளில் செயல்படுத்த பங்குத்ததையர்கள் தனிக் கவனம் செலுத்தக் கூறியிருக்கிறேன்.

இறைபணியில் ஈடுபடுவோரின் செயல்பாடுகள் பிறர் வெறுக்கும் நிலைக்கு உட்படக்கூடாது. அவ்வாறு நிகழுமாயின் “உங்களை எனக்குத் தெரியவே தெரியாது, நெறிகேடாகச் செயல்படுவோரே, என்னைவிட்டு அகன்றுபோங்கள் என வெளிப்படையாக அறிவிப்பேன்” (மத்தேயு 7:23) என்ற இறைவார்த்தை நமக்கும் பொருத்தமான வகையில் அமைந்து விடும். எனவே துயருறும் ஏழையில் இறைவனை கண்டுணர்ந்து அவருக்கு பணிவிடை செய்து வாழ்வதே நம் தலையாய கடமைகளில் ஒன்றாகக் கொள்ள வேண்டும். நம் ஒவ்வொருவரையும் தத்தம் தகுதிற்கேற்ப பணி செய்யவே இறைவன் அழைத்துள்ளார். நம்முள் ஏற்றத்தாழ்வுகள், பிரிவினைகள், முரண்பாடுகள், போட்டி பொறாமைகள், கலகங்கள் ஏற்படாவண்ணம் கவனம் செலுத்த வேண்டும். குறிப்பாக வின்செந்திய உறுப்பினர்கள் சபையின் அடிப்படைத் தன்மை மாறாமல் செயல்பட வேண்டும். நல்ல எண்ணங்களை வளர்த்தி எடுக்க வேண்டும். பிறரை விமர்சனத்திற்குள்ளாக்கும் பார்வையிலிருந்து விடுபட்டு, தீமை செய்பவர்களுக்கும் நன்மை செய்யும் நிலைக்கு நாம் உயர வேண்டும். இதைத்தான் திருக்குறளில் திருவள்ளுவரும்

“இன்னா செய்தாரை ஒறுத்தல் அவர்நாண

நன்னயம் செய்து விடல்” – எனக் கூறியிருக்கிறார்.

இதையே நாமும் ‘எங்கள் கடன்காரர்களை நாங்கள் மன்னிப்பதுபோல எங்கள் கடன்களையும் பாவங்களையும் மன்னியும்’ என்று நமது அன்றாட செபமான “பரலோகத்தில் இருக்கிற எங்கள் பிதாவே” என்னும் செபத்தில் உறுதியளிக்கிறோம்.

தத்துவ அறிஞரும், மனநல ஞானியுமான ஜேம்ஸ் ஆலன் அடிக்கடி சொல்லும் அற்புதமான கூற்று ஒன்று உண்டு. அது இவ்வாறாக அமைகிறது.

“எண்ணம் நம்பிக்கையாய்,

நம்பிக்கை செயலாய்

செயல் பழக்கமாய்

பழக்கம் குண நலனாய் மாறுகின்றது”

எனவே நமது பழக்க வழக்கங்களை பயனுள்ளதாக மாற்றி தமக்காக வாழாமல் பிறருக்காக வாழ்ந்த புனித வின்சென்ட் தே பவுலின் அடியொற்றி வாழ முற்படுவோம்.

திருமுழுக்குப் பெற்று திருச்சபையின் உறுப்பினராகிய ஒவ்வொருவருக்கும் மறைபரப்பு பணியாற்றும் கடமை உண்டு. குறிப்பாக புனித வின்சென்ட் தே பவுல் சபையில் இணைந்து இறைப்பணியாற்ற வேண்டியதன் தேவை குறித்து திருத்தாதர் பவுல் இவ்வாறு கூறுகிறார். “ஒரே உடலில் நமக்கு உறுப்புக்கள் பல உள. அந்த

உறுப்புக்களெல்லாம் ஒரே செயலைச் செய்வதில்லை. அது போலவே நாம் பலராயிருந்தாலும் கிறிஸ்துவோடு இணைந்திருப்பதால் ஒரே உடலாய் இருக்கிறோம். ஒருவருக்கொருவர் உடனுறுப்புக்களாய் இருக்கிறோம்” (உரோ : 12 :4-5). ஆக நமது உடலில் ஒரு உறுப்புக்கு பிரச்சனை ஏற்படும் போது அது என்னுடையதல்ல என பிற உறுப்பு சொல்வதில்லையே. அவ்வாறே தலையாய திருச்சபையின் உறுப்புக்களாகிய நாமும் பிறர் துயர் துடைக்கும் உடன் உறுப்புக்களாக செயல்பட வேண்டும் என கேட்டுக்கொள்கிறேன்.


இன்றைய காலச்சூழலிலே சந்திப்புக்காக ஏங்கும் ஒரு சமூகம் உருவாகிக் கொண்டிருக்கிறது. அன்னை மரியாள் எலிசபெத்தம்மாளை சந்தித்து பணிவிடை செய்து பணிவிடையின் முக்கியத்துவத்தை நமக்கு சுட்டிக் காட்டினார். புனித அன்னைத் தெரெசாள் தெருவீதியில் ஏழைகளை சந்தித்தார். இவ்வாறு அநேகம் புனிதர்களின் வாழ்க்கையும் நம் கண்முன் நிழலாடுகிறது. நம்மை சந்தித்த இறைவனின் நோக்கமும், நாம் பிறரை சந்தித்து பிறருக்கு ஆறுதலாக வாழ வேண்டும் என்பதே.

ஒவ்வொரு வருடமும் செப்டம்பர் மாதம் வின்செந்திய திருநாள் கொண்டாடும் போது எடுக்கப்படும் ஞாயிறு காணிக்கை வின்செந்திய பணிக்காக வழங்கப்படுகிறது. அதற்காக அனைவரும் ஒத்துழைப்பு வழங்குமாறு கேட்டுக்கொள்கிறேன். இம்மாதம் (செப்டம்பர்) 24-ம் நாள் ஞாயிறு புனித வின்சென்ட் தே பவுல் சபை திருநாள் கொண்டாடும் போது வின்செந்தியர்கள் ஒப்புரவு திருவருட்சாதனம் பெற்று நற்கருணை உட்கொண்டு அன்றைய நாளை சிறப்பாகக் கொண்டாட உங்களை அன்போடு அழைக்கிறேன். அத்தோடு அக்டோபர் 2 - ம் நாள் தேசத்தோடு ஒரு நாள் என்னும் மைய சிந்தனையோடு நடைபெறும் குழித்துறை அரசு மருத்துவமனை சுத்தம் செய்யும் நிகழ்விலும் இயன்ற அளவு பங்கு கொண்டு ஆதரவு அளிக்க கேட்டுக்கொள்கிறேன்.

துயருறும் ஏழையில் இறைவனை கண்டுணர்ந்து பணி செய்த புனித வின்சென்ட் தே பவுலின் பணியை இறைவன் ஏற்றுக்கொண்டது போல வின்செந்தியர் பணியும் அமைய வாழ்த்துகிறேன். சபை நிறுவனர் அருளாளர் பிரடரிக் ஓசானம் அவர்களுக்கு விரைவில் புனிதர் பட்டம் பெற ஜெபிப்போம், புனித வின்சென்ட் தே பவுல் வழியாக இறைவன் உங்களையும் உங்கள் குடும்பங்களையும் உங்கள் பணிகளையும் நிறைவாக ஆசீர்வதிப்பாராக.

தந்தை மகன் தூய ஆவியின் ஆசி உங்களோடு தங்கியிருப்பதாக!

ஈசோவில் அன்புடன்

+ 

+ மார் ஜாரஜ் இராஜேந்திரன் SDB
தக்கலை மறைமாவட்ட ஆயர்



குறிப்பு:- இவ் ஆயர் திருமுகத்தை 17.09.2017 ஞாயிறுக்கிழமை அனைத்து பங்குகளிலும் திருப்பலியின் போது வாசிக்க வேண்டும்.